

**కరం కరం
కథ పుట**


అప్పాజోస్యుల - విష్ణుభొట్ల
ఫౌండేషన్ (యుఎస్ఐ),
ఆంధ్రప్రభ సచిత్ర వారపత్రిక
నిర్వహించిన కథల పోటీలో
'కథాప్రభ'కు ఎంపికైన కథ

ఎండాకాలం దగ్గరికొచ్చింది.
ఎల్లన్న ఇంట్లో సందడి అలుముకుంది.
“ఇదో, ఇంటాండావా? బిర్న పోయి కేశవరెడ్డితో మాట్లాడి రారాదేమి? ఈతూరి గుడకా భూమి మనమే చేస్కుంటామని చెప్పిరా,” అంది ఎల్లన్న భార్య.

జొలాట్లోవేపపుల్లతో పళ్ళులోముకుంటున్న ఎల్లన్న తుపుక్కున ఉమ్మేశాడు. “అది గుడకా అడగాల్నా? పోయినతూరి మనమే గదా చేస్తామి. అడగందే ఇయ్యడేమి కేశవరెడ్డి?” అన్నాడు ధీమాగా.
“ఎంతైనా పెద్దోల్లతో పనిగదేంబా! ముందే అడిగితే మంచిది,” హితబోధ చేసింది నాగమ్మ.
“సరే, అట్టేగాని” అన్నాడు ఎల్లన్న.

స్నానసానాదులు ముగించి సద్దిబువ్వు తిని అతను బయల్దేరబోతుండగా నాగమ్మ అతని కోసం ఉతికి ఇస్త్రీ చేసిన దుస్తులు పట్టుకొచ్చింది. “చెప్పేది బాగా ఇను. నీకొకటి తెలిస్తే ఇంకోటి తెల్లు. ఈతూరి గుడకా భూమి మనకే ఇయ్యాలని కేశవరెడ్డితో గట్టిగా చెప్పు. ఆపాట్లే పదివేలు డబ్బు గుడకా అడగాల. అది మర్చిపోవాకు. పిల్ల

పెండ్లిగుడకా పెట్టుకున్నేమని చెప్తావో చెప్పవో,” అంది.
“చెప్తాలేయే! ఆ మాత్రం చెప్పను గుడకా రాదేమి నాకు?” అన్నాడు ఎల్లన్న.
అతను చెప్పులు వేసుకుని గుమ్మందాటేదాకా ఒకటికి రెండసార్లు అదే హితబోధ చేస్తూనే వుంది నాగమ్మ.



ఎడకి స్వప్నం

ఎన్. హయాక్

ఎల్లన్న వీధిగుమ్మం దాటుతుండగా అతని కూతురు పద్దెనిమిదేళ్ళ జ్యోతి నడుంమీద నీళ్ళ బరువుతో ఎదుర్చాంది.

“నీ కోసరమే పోతాండానమ్మీ! కేశవరెడ్డితో మట్లాడివచ్చినాక నీ పెండ్లి చేసేస్తా” అన్నాడు ఎల్లన్న నవ్వుతూ.

జ్యోతికి సిగ్గు ముంచుకొచ్చేసి ఒడ్డికగా తండ్రి పక్కనుంచి నీళ్ళ బిందెతో ఇంట్లోకొచ్చింది.

ఎల్లన్న హుషారుగా కేశవరెడ్డి ఇల్లు చేరుకున్నాడు.

“నమస్కారం కేశన్నా!”

కేశవరెడ్డి నల్లమద్ది చెక్కతో చేసిన పాడుగాటి పడక్కుర్చీలో కాళ్ళు బారజాపి పడుకుని ఆరోజు పేపరు చదువుతున్న వాడల్లా తల పక్కకు తిప్పి చూసి సరిగ్గా లేచి కూర్చున్నాడు.

“ఆ, ఎల్లన్నా! రారా, కూకో! ఏంబా, పొద్దున్నే ఇట్లోచ్చినావే?”

“ఏముందన్నా, మంచికీ చెడ్డకీ నువ్వేగదా మాకుండావు ! మరేంలేదు, ఈ తూరి గుడకా ఏట్లో భూమి నాకే ఇప్పించు. కర్నూజా కాయలు బేస్కుంటా. అదడగడానికే వచ్చినా,” అన్నాడు ఎల్లన్న అతని ఎదురుగా నేలమీద కూర్చుంటూ.

“ఓ, అదా! ఇస్తాలే, దానికేమిగానే ఈతూరి నాకు రెండువేలన్నా గుత్త ఎక్కువయ్యాల,” అన్నాడు కేశవరెడ్డి.

“అదేమన్నా? ఏసమ్మచ్చరానికా సమ్మచ్చరం గుత్తపెంచుతా పోతే మేమెట్లా బ్రతకాల ? ” వాపోయాడు ఎల్లన్న.

“నీకిష్టమైతేనే చెయ్యి లేదంటే ఆభూమి చేస్కునేట్లోల్లు నూరుమందుండారు. అయిదు వేలు ఎక్కువస్తానని మా బామ్మరే అడుగుంతా డాడు. ఏమంటే ముందునుంచి నువ్వు నాకు కావల్సివోనివి. అందుకు ముందు నీకే చెప్తాండా. నువ్వు చెయ్యలేనంటే ఈపారి మా బామ్మరైకే ఇచ్చేస్తా భూమి.”

ఎల్లన్న గుటకలు మింగి, “సరేన్నా! అంత మాటెందుకు? అట్టే ఇస్తాలేరెండువేలు” అన్నాడు.

“సరే, ఇంకేమో చెప్పు. మీ ఇంట్లో అంతా బాగుండారా? కూతురి పెండ్లి చెయ్యాలని చెప్తాంటేవే, అదేమైనాది?” ఆరా తీశాడు కేశవరెడ్డి.

తను ప్రస్తావించబోతున్న విషయం అతనే ఎత్తేసరికి ఎల్లన్న మొహం చాటంతైంది.

“అదే అది చెప్తామనే వుండీనా, నువ్వే అడిగినావు. ఈ సమ్మచ్చరం దేవుడు సల్లగా చూస్తే కూతురి పెండ్లి చేసేస్తామనే వుండా ! మంచి సంబంధం గుడకా కుదిరింది. మన పొద్దుటూరోల్ల పెండ్లికొడుకు బేల్దారీ పని చేస్తాడు. మేస్త్రీ అయితే మంచి లెక్క సంపాదిస్తాడు. అయిదుతులాలు బంగారం, పదివేలు లెక్క ఇస్తామని ఒప్పుకున్నాం. దాని పెండ్లి చేస్తేనా, సీకాయతో తల కడుక్కున్నెట్టుంటాది.” అంటూ చెప్పుకొచ్చాడు.

కేశవరెడ్డి మీసాల చివర్నుంచి చిరునవ్వులె చిందించాడు. “అయితే ఈ యేడు మాకు ప పున్నం పెట్టిస్తావన్నమాట”

“పెట్టిస్తాన్నా! దేవుడు సల్లగా సూడాల. నువ్వు

సల్లంగా సూడాల”, అన్నాడు ఎల్లన్న.

“నాదేముంది? భూమి నీకే ఇస్తానని చెప్పినిగదా” “చెప్పినావనుకో, అదే చేత్తో ఒక పదివేలు ఆ పు కూడా ఇచ్చినావంటే నీమేలు మర్చిపోను.”

“పదివేలా ! ఎందుకు?”

“అదేన్నా, కర్నూజా, కాయలు బేస్కోనీకీ”

“పోయినా కర్నూజా కాయలు బేసి బాగా దుడ్డు సంపాదిస్తేవిగదా ! అదంతా ఏమైనాది?” అడిగాడు కేశవరెడ్డి.

“అది ఇంకా యాడుందిన్నా నువ్వు చెప్పినట్లు పోయినతూరి పంటలో బాగానే దుడ్డొచ్చినాది. అయితే పిల్లకోసరం రోంత బంగారం కొన్నాం. చీరెలూ సారెలూ ఇంకా ఏందేందో కొన్నేం. ఈతూరి కర్నూజాలు బాగా పండినాయంటే పదివేలు కట్నం లెక్కా, పెండ్లి ఖర్చులూ అన్నీ సరిపోతాయి. పంట బేస్కోనీకీ ఒక్క పదివేలిప్పించు, చాలు”.

కేశవరెడ్డి నవ్వాడు, “ఒకటారెండా పదివేలు నాకాడ యాడుండాయని ?” అన్నాడు.

“ఆమాటనాకన్నా మా కేసన్నకాడ దుడ్డు లేదంటే ఈమండలం మొత్తంలో ఎవని కాదా లేనట్టే. నేనేమి ఎక్కువడిగినానా? ఒక్క పదివేలి చాలు”


కేశవరెడ్డి ఆలోచనలో పడ్డట్టు మొహం పెట్టాడు.

“సరే ఎంతైనా నువ్వు మావోనికీ వడ్డీ ఏమిస్తావో చెప్పు” అన్నాడు.

“వేరే చెప్పాలిందేముందన్నా? రూపాయిన్నర బేస్కో” కేశవరెడ్డి బిగ్గరగా నవ్వాడు.

“భలే చెప్పినావులే ఇంకా రూపాయిన్నర

వివండి - ఈ వివండి నుండి వి పండుకీక
మనల్ని పిలవగూడదని మహాత్ము
నిర్ణయించుకున్నారట - కుత్సరం
కొనారు!



వడ్డీకి లెక్క యాడొస్తాడాదని? ఆ వడ్డీకి నాక్కావలన్నా అప్పుపుట్టదు. పొద్దుటూర్లో మార్కెట్ బాగా టైట్ పోయింది. తెలుసునా."

"సరే ఎంత బేసుకుంటావో నువ్వే చెప్పు" అన్నాడు. ఎల్లన్న

"మామూలే మూడు రూపాయలు"

ఎల్లన్నకు గుండె గుభేల్మంది.

"మూడురూపాయలు మామూలేమి కేసన్నా దయచూడబ్బా నాకూతురి మొహం చూడు. రెండురూపాయలు చేస్తో".

"మూడు రూపాయలకి పైసా తగ్గేది లేదు. కావాలంటే నీకోసరమై వడ్డీ ముందే పట్టుకోను. పదివేలూ ఇస్తా. నీ కర్బుజాకాయలు పండి దుడ్డు చేతికొచ్చినాక అసలు, వడ్డీ అంతా కలిపి చెల్లించు. సరిపోతాది. ఇంక అతకంటే నేనేం చెయ్యలేను."

"సరే అట్టే కానీలే కేసన్నా! నిన్ను నమ్ముకునేటోన్ని యాడికి బోతాను? అట్టేకానీ లెక్క ఈ మూడురూపాయల ప్రకారమే నోటు రాసిస్తా" అన్నాడు ఎల్లన్న నిస్సహాయంగా.

కేశవరెడ్డిలేచి ఇంట్లోకి వెళ్లి పదివేలు పట్టుకొచ్చి ఎల్లన్న చేతిలో నోటు పెట్టాడు. "నీకు అంతో ఇంతో చదువొస్తాదిగదా నీ చేత్తోనువ్వే ఆనోటురాసి బిళ్లమింద సంతకం పెట్టు" అన్నాడు. "

ఎల్లన్న అలాగే చేసి కేశవరెడ్డికి నమస్కారం పెట్టాడు "నీమేలు నిజంగా మర్చిపోలేనన్నా! వడ్డీ ముందే వట్టుకోకుండా లెక్కొస్తాండావ్ ఆమాత్రమన్నా ఈరోజుల్లో మాలాంట్లోకి పలికేటోల్లు లేరు. పోయొస్తాన్నా" అంటూ డబ్బు జేబులో పెట్టుకొని లేచి నిలబడ్డాడు.

"సరే పోయిరా కానీ ఒక్కమాట వినేసిపో దుడ్డు చేతికి రాంగానే నాబాకీ తీర్చేయాల. ఆలస్యం చేస్తానంటే ఊరుకోను."

"అయ్యో ఎంతమాట కేసన్నా నీబాకీ ఆలీసం చేస్తానా? నీకియ్యాలైన లెక్క నీకుపూలల్లో పెట్టి తెచ్చియ్యనూ! పోయొస్తాన్నా నమస్కారం"

ఎల్లన్న అక్కడ్లించినేరుగా ఇంటికొచ్చి భార్యతో జరిగిందంతా చెప్పాడు.

నాగమ్మ ఆవిషయాన్ని తేలిగ్గా తీసుకుంటూ, "వడ్డీ మూడురూపాయలు అయితే అయ్యిందిలే. అయప్ప పెద్దమనపు చేసి ఇచ్చిందే చాలు. దానికేల దిగులు? పదిరూపాయలు వడ్డీ ఇస్తామన్నా అప్పిచ్చేటోల్లు లేరు. పోయినాని మాదిరే ఈపారి కూడా పంటమీద లాభం వస్తే పిల్ల పెండ్లి అయితాది. అప్పు తీర్తాది. నువ్వేం దిగులు పడబాకు" అంది.

జ్యోతి చాటునుంచి ఈ మాటలన్నీ రహస్యంగా వింటోంది.

ఎక్కడ్లించి వచ్చినాడో ఎల్లన్న పెద్దకొడుకు ఆనందు వెనుకనుంచి చెల్లెలి చెవి దొరకబుచ్చుకున్నాడు. "దాంగా! నీ పెండ్లని ఆమాటలన్నీ ఇంటాండావా? ఉండు నీపెళ్లి నేను చేస్తాను" జ్యోతి సిగ్గుపడిపోతూ అన్నగారి చెయ్యి విదిలించుకుని అవతలికి పారిపోయింది.

ఆనందు నవ్వుకుంటూ అక్కడ్లించి వెళ్లిపోయాడు.

ఎల్లన్న ఇంటిపెరట్లో ఎర్రగన్నేరు చెట్టుకటి వుంది. ఆ చెట్టు అంటే జ్యోతికి చాలా ఇష్టం. అదెప్పుడూ ఎర్రని పూలు విరగకొస్తూవుంటుంది. జ్యోతి నెమ్మదిగా ఆ చెట్టు దగ్గరికి వచ్చి నిలబడింది.

"ఏయ్ నాపెండ్లి తెలుసా! ఇంకనుంచి నేను నీదగ్గరుండను. అయినా అప్పుడప్పుడూ వచ్చి నిన్ను చూసి పోతుంటాలే" అంటూ ఆప్యాయంగా ఆచెట్టును నిమిరింది.

ఆపిల్ల మనసు తియ్యని ఊహల్లో నిండిపోయింది. ఎల్లన్న పేద్యం పనుల్లో వుండగా పెళ్లికొడుకు తరపు వాళ్ల పెద్దమనిషి ఒకతను వచ్చి ఇంటిదగ్గర అతన్ని కలుసుకున్నాడు.

"చూడు ఎల్లన్నా, అవతల వాండ్లు పెండ్లికి తొందరిస్తావుండారబ్బా. ముందు గట్టితట్టన్నా పెట్టుకోరాదాని అడగనీకొచ్చినా" అన్నాడతను.

ఎల్లన్న కన్నా ముందు నాగమ్మ అతన్నో అంది. "అయ్యో ఎంతమాట గురయ్యాన్నా మాకులేదా పిల్లకు తొందరగా పెండ్లి చేస్తామని? కాకపోతే ఇప్పుడు సేద్యం పనులు పెట్టుకున్నేం. నీకు తెల్సుగదా, మేం కేశవరెడ్డిగారి ఏట్లో భూమి చేస్తాన్నాం. ఇప్పుడు గట్టితట్ట పెట్టుకుంటే ఆ పనులూగి పోతాయ్".

గురయ్య నువ్వేం చెప్తావన్నట్లు ఎల్లన్న వంక చూశాడు. "అది చెప్పేది నిజమే గురయ్యాన్నా కర్బుజా పండ్లు చేతికిరానీ" అన్నాడు ఎల్లన్న.

అదిసరే ఎల్లన్నా నేను ఆడ్డించి ఈడికొచ్చింది నీ కర్బుజా పండ్లమాట ఇనేదానికా? ఏదో ఒకటి పెండ్లి జరిపే మాట చెప్పరాదా అవతల నేనుపోయి చెప్పనీకి గుడకా బాగుంటాది" అన్నాడు గురయ్య.

"అన్నా నీకు తెలియందేముండాది చెప్పు ఇప్పుడు గట్టి తట్టంటే సామాన్యమా కర్బుజాకాయలు పండినాయంటే నాకు గుడ కా లెక్క చేతిలో ఆడతాది. అప్పుడు గట్టి తట్ట ల్యాకుండా పెండ్లికి మట్టసంగా ముహూర్తమే పెట్టుకుందాంలేబ్బా ఆమాటే పోయి చెప్పు" విన్నవించుకున్నాడు ఎల్లన్న.

"అంతేనంటావా గట్టితట్ట పెట్టితీరాలని వాండ్లు పట్టుపట్టితే ఏం చెప్పమంటావ్? గట్టి తట్ట పెట్టేది లేదని చెప్పమంటావా?"

"అయ్యో అంతమాటేందుకు చెప్తావు లేన్నా మాకు లెక్కచేతికొచ్చినాక గట్టితట్టే కావాలని వాండ్లు అంతగా అడిగితే అట్టేకానీలే ఇప్పుడేదో సేద్యం పనుల్లో వుండాము, తొందరిస్తే ఎల్లన్నా" అంది నాగమ్మ బతిమాలుకునే ధోరణిలో

గురయ్య లేచి నిలబడ్డాడు.

"సరే ఎల్లన్నా నువ్వంతగా చెప్తాండావు కాబట్టి అదేమాట చెప్తాలే కానీ ఒకటిమాత్రం చెప్తాండా ఇనుకో, ఆఏట్లో భూమిని నమ్ముకోని పెండ్లి ఎనకేస్తాండావు. ఏటి సేద్యం ఓటిసేద్యం ఎల్లన్నా. ఈకాలంలో నీల్లు పారిచ్చి ఎరువులు బేసి పండిచ్చేనే పంట చేతికి వస్తాదోరాదో గుడకా తెలీకుండా పోతాంది. ఈ ఏట్లో సేద్యానికింత మురిపెమేంబా? ఆడబిడ్డ పెండ్లి పెట్టుకున్నావ్ కాస్త జాగ్రత్తగా చేస్తో పనులు" అంటూ హితబోధ చేసి అంతా అయినాక ఆఖర్లు చేతుల్లో లెక్కలేదనో ఇంకోటనో ఆయిదా బేసినావంటే మల్లా నేను చేసేదేవుండదు. సంబంధం దాటుకొని పోతాది. ఆ తర్వాత నన్నడగాకు. ముందే వాండ్లు మేనరికం వద్దనుకొని ఈ సంబంధం చేసుకుంటా వుండారు. వాయిదాలు బేస్తే వొప్పుకోరు. వస్తాబ్బా ఎల్లన్నా వస్తామ్మా నాగమ్మా!" అంటూ హెచ్చరిక చేసి నిష్క్రమించాడు.

ఎల్లన్నా నాగమ్మా, వాళ్ల కొడుకు లిద్దరూ చాలా సేపటివరకూ స్తబ్ధుగా అలాగే కూర్చుండి పోయారు.

ఇంట్లో వున్న పెళ్లికూతురు జ్యోతి కూడా అలాగే స్తబ్ధుగా కూర్చోని వుంది. పెళ్లి చూపుల్లో

ఆమె పెళ్లికొడుకుని చూసి ఇష్టపడింది. అప్పట్నుంచి అతని మీదే మనసు పెట్టుకుంది. ఇప్పుడు గురయ్య చెప్పిపోయిన మాటలు విని ఆపిల్ల మనసు కూడా దిగులు పడిపోయింది.

అందర్లోకి ఎల్లన్నే ముందుగా తేరుకొని లేచినిలబడినాడు. కర్బూజా పండ్లు చేతికిరాందే ఏమీ కాదు. ఇప్పుడు గట్టితట్టపెట్టుకుంటే కేసన్న కాడ తెచ్చిన పదివేలా అయిపోతాయి. అప్పుడు పెండ్లి పనులకు గుడకా మనకాడ లెక్కుండదు. లెయ్యండి..లెయ్యండి... ఆ సేద్యంపనులేవో చూసుకుందాం " అన్నాడు.

తండ్రిమాట వింటూనే ఎల్లన్న కొడుకులిద్దరూ కృతనిశ్చయంతో లేచి నుంచుండిపోయారు.

ఎల్లన్న కేశవరెడ్డి దగ్గర గుత్తకు తీసుకున్న భూమి నిజానికి కేశవరెడ్డిది కూడా కాదు. ఆమాటకొస్తే అసలా భూమి ఎవర్దికాదు పెన్నమ్మ తల్లిది. ఆ నది ఎండిపోయి ఎప్పుడో ఎడారిగా మారి పోయింది. క్రమంగా అందులో ఇసకకూడా హరించుకుపోయి నేల గట్టిపడుతోంది. అందులో అక్కడక్కడా గుబురుగా కంపచెట్లు కూడా పెరుగుతున్నాయి. అలా అనాధగా మిగిలిపోయిన ఆనదిని అనేకమంది అనేకరకాలుగా ఆక్రమించు కున్నారు. కొందరు ఏట్లోనే పక్కా ఇళ్లు కూడా కట్టుకోగా మరికొందరు. ఆభూమిని సేద్యానికి ఉపయోగిస్తున్నారు. సామాన్యలెవరూ అంతకు

తెగించలేరనేది నిర్వివాదాంశం. అందుకు అంతో ఇంతో బలం కావాలి. అది రాజకీయబలమైతే మరి మంచిది.

అలాంటి వాళ్లలో కేశవరెడ్డి ఒకడు. స్వతహాగా అతనేమీ రాజకీయనాయకుడు కాదు. అయితే రాజకీయనాయకుల దగ్గర పలుకుబడి వున్నవాడు. సందర్భానుసారంగా ఏ రాజకీయ నాయకుడి వల్ల తనకు ఉపయోగముంటుందో ఆ రాజకీయ నాయకుడి గొడుగుకిందకి వస్తాడు. కేశవరెడ్డిలాంటి వాళ్లు భూముల్ని ఆక్రమించుకున్నా సొంతంగా వాటిని సాగుచేయరు. ఎవరికో గుత్తకిస్తారు. ఆ ఉద్దర సొమ్ము తింటూ కాలుమీద కాలేసుకు బతికేస్తుంటారు కేశవరెడ్డి కూడా అదే చేశాడు.


మునుపటి సంవత్సరం ఆ ఏట్లో భూమిని కేశవరెడ్డి దగ్గర గుత్తకు తీసుకుని సాగుచేసినాడు ఎల్లన్న రాయలసీమలో రెడ్లని కూడా కాపోల్లనే అంటారు. ఎల్లన్న రెడ్డికాడు గానీ కాపే. భూమిపుట్రా వున్నవాడు కాదు. తొలిరోజుల్లో తమ పల్లెలో వ్యవసాయకూలీగా జీవిస్తుండేవాడు. కరువు మూలంగా అతనికి పనిలేకుండా పోవడంతో తొనుకు మకాం మార్చి బేల్దారుగా కుదురు కున్నాడు. మేస్త్రీకూడా అయ్యాడు. అందులోనే అంతో ఇంతో డబ్బు సంపాదించి చిన్న ఇల్లుకూడా కట్టుకోగలిగాడు.

ఒకసారి మేస్త్రీగా వున్నవాడు కలకాలం

మేస్త్రీగానే వుండలేడు. పనిలేనప్పుడు ఇతర మేస్త్రీల దగ్గర మామూలు బేల్దారుగానే వెళ్లవలసి వస్తుంది. ఎల్లన్న అలా కూడా చేశాడు. అయితే అతని అహం దెబ్బతిన్నది. ఒకసారి మేస్త్రీ అయినాక మళ్ళీ ఇంకో మేస్త్రీ దగ్గర పనిచేయడం అతనికి నామోషీగా తోచింది. అందుకే సొంతంగా ఏదో పని చూసుకోవాలనుకున్నాడు. కేశవరెడ్డి దగ్గర ఏట్లో భూమి గుత్తకుతీసుకున్నాడు.

ఆ ఇసక నేలలో వేరే ఏదీ పండకపోయినా కర్బూజా కాయలు మాత్రం విరగకాస్తాయి. ఏడాదికో కాపు . ఎల్లన్నకు మొదటి సారి కాపు చేతికి వచ్చినప్పుడు అది మంచి లాభసాటి వ్యవసాయంగా తోచింది. కర్బూజాపండ్లకు ఇతర ప్రాంతాల్లో చాలా గిరాకీ వుంది. అందులో విత్తనాలకే అతనికి పదిరూయల దాకా లాభం చేతికొచ్చింది. ఆ డబ్బు తోనే జ్యోతికి పెళ్లి కి కావల్సినవి చాలా వరకు అమర్చుకున్నాడు. డబ్బంతా అందుకే ఖర్చయిపోయింది.

కర్బూజా పళ్లసీజన్ అయిపోతూనే చేతికి అందివచ్చిన కొడుకులిద్దర్నీ బేల్దారు పనికి పంపించాడు. ఆ ఇద్దర్లో అనందు మంచి పనివాడు. త్వరలో మేస్త్రీకూడా కాదగినవాడు . చిన్నవాడు ప్రతాపు ఇంకా బేల్దారు పనిలో రాటుదేలాలి. కర్బూజాల్లో వచ్చిన లాభం జ్యోతి పెళ్లి సరంజా మాకు సరిపోగా కొడుకులిద్దరి సంపాదనతోనే ఆ



ఏడాది ఇల్లు గడిచింది. ఎల్లన్నకు ఎవరూ పిలిచి మేస్త్రీ పనివ్వలేదు. దాంతో చింతచెట్టు కింద కూర్చొని రోజూ పనిపాట లేనివాళ్లతో రాజకీయాలు చర్చిస్తూ కాలం గడిపే శాడు. ఇప్పుడు కర్నూలు కాయల సీజన్ మళ్లీ వచ్చేసరికి అతన్నో తిరిగి మునుపటి ఉత్సాహం వచ్చేసింది.

ఈ ఏడాది జ్యోతి పెళ్లి చేయలేదని గానీ, కేశవరెడ్డి అప్పు తీరదని కానీ ఎల్లన్నకు ఏ మాత్రం భయంలేదు. కేశవరెడ్డి తనకు ముందుగానే వడ్డీ పట్టుకోకుండా డబ్బువ్వడంలో పెద్ద ఔదార్యం ఏమీ లేదని అతనికి తెలుసు. కేశవరెడ్డిని ఎల్లన్న క్షణంగా ఎరుగును. కేశవరెడ్డి కొత్త ఇల్లు కట్టినపుడు ఎల్లన్నే మేస్త్రీగా వ్యవహరించాడు. ఆ మనిషి పైకెంత మెతగా కనపిస్తాడో లోన అంత కఠినమని ఎల్లన్నకు తెలుసు. కేశవరెడ్డి డబ్బు గడించే అనేకానేక మార్గాలలో డబ్బు వడ్డీలకు తిప్పడం కూడా ఒకటి. రాని బాకీలు వసూలు చేయడం ఎలాగో అతనికి బాగావచ్చు. అవసరమైతే కేశవరెడ్డి అవతలి మనిషిని వంచనూ గలడు, తుంచనూ గలడు. అయితే కేశవరెడ్డిని చూస్తే ఎల్లన్నకి భయం లేదు. పోయి నేడాది కాపులో మంచి లాభం వచ్చింది. కాబట్టి ఈసారి కూడా వస్తుందనేది అతని లాజిక్కు. కరువు కాలంలో కర్నూలు పళ్లు ఎందరివో బతుకులు నిలబెట్టడం అతను స్వయంగా చూశాడు. కాపు బాగా చేతికి రావాలంటే ఒకటే సూత్రం - వాన రాకూడదు.

ఎల్లన్న వేసిన కర్నూలు పాదులు చూస్తుండగానే అలా అలా పాకిపోయాయి. తొలికాపు కర్నూలు కాసేసరికి సంతోషం పట్టలేక ఎల్లన్న మంచి కాయలేరి నాలుగు బుట్టలు కేశవరెడ్డి ఇంటికి కానుకగా పంపించాడు. అంతవరకు ఎడారిలా నిస్తేజంగా వుండిన ఏట్లో భూమి ఇప్పుడు పచ్చదనం ఆల్లుకు పోయి కళకళలాడుతోంది.

ఇంటికి తాళం వేసి ఎల్లన్న ఇంటిల్లిపాది ఇప్పుడా తోటలోనే కాపురం పెట్టేశారు. చిన్న పాక. అందులో చిన్న పాయిస్. వండుకోవడానికి సత్తుగిన్నెలు, కొన్ని గింజలు. ఇవీ అక్కడ సరజామా. కాలక్షేపం కోసం ఓ చిన్న ట్రాన్సిస్టర్ రేడియో.

ఆ రాత్రి ఎల్లన్న కుటుంబం అన్నం వండుకో లేదు. పండువెన్నెల్లో పాక వెలుపల కూర్చొని కర్నూలు కాయల్ని ఓ పట్టుపట్ట నారబించారు. "బుడమ కాయల మాదిరి కర్నూలు భలే అందంగా కాసినాయి నాయనా బాగుండాయి." ఆనందం వెలిబుచ్చింది జ్యోతి. "సరేమ్మి నీ పెండ్లికి పప్పన్నం కాదు. వచ్చినోల్లందరికి ఈ బుడుమలే పెద్దాం" హాస్యమాడాడు ఎల్లన్న చిన్న కొడుకు ప్రతాపు.

"నాకేం వద్దులే నీ పెండ్లికి మీ అత్తగార్ని అట్టే చెయ్యమని చెప్తాం" ఎదురెత్తి పాడిచింది జ్యోతి. అందరూ నవ్వారు.

"షీ ఆగండి. ఏదో శబ్దం రావడంలా?" అన్నాడు ఆనందు.

ఆ మాటతో అందరూ ఒక్కసారిగా నిశ్శబ్దంగా

వుండిపోయారు.

"ఏదీ శబ్దం?" అంది జ్యోతి కాసేపటి తర్వాత. నాకు వినిపిస్తోంది. మీకెవరికి వినపడాలా? అదో మాదిరి విచిత్రమైన శబ్దం."

"యాడిది? అంతా వొట్టిదే" అన్నాడు ప్రతాపు "య్యా! సరిగ ఇనమంటే అదో మాదిరి ఇసిత్రమైన శబ్దం. భూమి అరుస్తాన్నెట్టు."

ఆనందు మొహంలో భావం చూసి అందరూ మరోసారి అవును. ఏదో నాకూ వినిపిస్తాన్నెట్టుంది. అంది నాగమ్మ ఎల్లన్న చప్పన భూమికి చెవి ఆనించి శ్రద్ధగా విన్నాడు. తర్వాత నెమ్మదిగా లేచి కూర్చున్నాడు.

'ఔ భూమి అరుస్తోంది.' మిగతా నలుగురి మొహాల వంక చూస్తూ అన్నాడు.


దాంతో వాళ్లుకూడా భూమికి చెవులానించి చేశారు. "ముసిలామె మాదిరి గరగరా అరుచ్చాంది భూమి" అంది నాగమ్మ.

జ్యోతి మొహం పాలిపోయింది. "ఏమైంది నాయనా? భూమి ఎందుకట్లా అరుచ్చాంది?" అంది. ఎల్లన్న తల విదిలించాడు.

"ఈ మాట నేను యాడనో ఇన్వ్యా ఎప్పుడో నాపిల్లప్పుడు" అన్నాడు జ్ఞాపకం చేసుకోడానికి తీవ్రంగా ప్రయత్నిస్తూ.

"నీళ్ల కోసరమె భూమి అరుచ్చాంది" తేల్చి చెప్పింది నాగమ్మ. "నీళ్లు... నీళ్లు..." జ్ఞాపకం చేసుకోడానికి ఇంకా ప్రయత్నిస్తూనే అన్నాడు ఎల్లన్న. అయితే అప్పటికే అతనికేం జ్ఞాపకం రాలేదు.

ఆ మర్నాడు ఆనందు ఏదో పనుండి టాన్లోకి వెళ్ళొచ్చాడు. "ఈమాట ఇన్వ్యా నాయనా?" అన్నాడు వస్తూనే "ఏమాట?" అడిగాడు ఎల్లన్న. మైలవరం డ్యాముకి నీల్లోస్తున్నాయంట ఆడ యాడనో వానలు కురిసినాయంటనే."



ఎల్లన్నకు అప్పుడు స్ఫురించింది. "ఔరా ఇప్పుడు గ్యాపకం వస్తోంది. ఏటికి నీల్లోచ్చినాయంటే ఏరు అట్టారుచ్చాదంట. పిల్లవుడు విన్వ్యా ఈ మాట" అన్నాడు.

'ఇప్పుడెట్లా నాయనా? ఏటికి నీల్లోస్తాయా?' భయంగా అంది జ్యోతి. ఆనందు చెల్లెలికి అభయం ఇస్తున్నట్టు చూశాడు. "ఎట్లోస్తాయే నీ మొహంగాని డ్యాము నిండాల నీల్లిడ్చాల. ఎప్పుడైనా అది మనం చూశామా?" ఎల్లన్న ఏదో ఆలోచిస్తున్నాడు. ఆనందు వాన అని చెప్పిన మాటలో అతనికేదో అపశకునం తోచినట్లయింది. చప్పన తల పైకెత్తి ఆకాశం వంక చూశాడు. ఆకాశం నిర్మలంగా వుంది. మబ్బుతునక జాడలేదు. అయినా ఎల్లన్నకు మనస్తాపితం కలగలేదు. అదే పనిగా రేడియో పెట్టి విన్నాడు. రాయలసీమలో రాబోయే ఇరవై నాలుగంటల్లో భారీ వర్షాలు కురిసే సూచన లున్నాయి. ఎల్లన్న మొహం పాలిపోయింది. మనసులోనే దేవుడికి మొక్కుకుని చేసేదేం లేక పాకలోకి వెళ్ళాడు.

క్రమంగా సాయం కాలం కాజొచ్చింది.

ఆకాశంలో కారు మేఘాలు అలుముకోవడం ప్రారంభమైంది. ఎక్కడో మెరుపు మెరిసింది.

ఆకాశం ప్రళయాంతకంగా గర్జించింది. పాకలోంచి గబ గబా బయటికి పరిగెత్తుకొచ్చింది. జ్యోతి. అప్పటికే చినుకులు ప్రారంభమైనాయి. "పెద్దవాన వచ్చాందే" గుండె మీద చెయ్యి వేసుకుంది జ్యోతి.

ఆమె మొహం కళ తప్పింది.

చిన్నపుడు వానలో ఎగుర్లాడుతూ ఆడుకున్న రోజులు గుర్తుకొచ్చాయి. ఇప్పుడెందుకో ఈ వానని చూస్తుంటే బూచిని చూసినట్టు బయం వేసింది.

చూస్తుండగానే వాన ఉధృతమైపోయింది. ఆనందు, ప్రతాపు చిన్న బోయిన మొహాలతో పాకలోంచి బయటికొచ్చారు.

వాళ్లవెనకే నాగమ్మ వచ్చింది. అందరి కంటే వెనక ఎల్లన్న కూడా వచ్చాడు అతని మొహంలో ఇప్పుడెలాంటి భావం లేదు.

"అంతా మునిగిపోతాంది" అంది నాగమ్మ. ఎల్లన్న మాట్లాడలేదు. భూమి ఆబగా దాహం తీర్చుకుంటోంది. క్రమంగా బురదలో కలిసి పోతున్న కర్నూలుల వైపు జాలిగా చూశాడు ఎల్లన్న. రేపటి కల్లా అవి పనికి రాకుండా పోతాయి.

నిన్న రాత్రి ఇదే స్థలంలో పండు వెన్నెల్లో కూర్చొని తాము పళ్లు ఆరగించారు.

నిన్నటికీ ఈ రోజుకీ ఎంత తేడా! ఎల్లన్న చెవుల్లో భూమి ఇంకా అరుస్తున్నట్టుగానే వుంది.

ఆ అయిదుగురూ ఉధృతంగా కురుస్తున్న వానలో తడుస్తూ పాక వెలుపల బిక్కు బిక్కు మంటూ మిగిలిపోయారు.

అంకితం:

1996 పెన్నా నది వరదలో ప్రాణాలు పోగొట్టుకున్న అభాగ్యులకు.